

Meniň ýazyjy bolşum / satiriki hekaýa

Category: Goşgular, Hekaýalar, Kitapcy, Satiriki hekaýalar, Sözler
написано kitapcy | 23 январа, 2025
Meniň ýazyjy bolşum / satiriki hekaýa

MENIŇ ÝAZYJY BOLŞUM

Meniň gadyrdan we eziz okyjylarym! Bilip goýuň, eliňizdäki kitabyňyz meniň birinji ýa-da iň soňky kitabym däl. Geliň, gowusy, ol barada jedelleşip oturmalyň, ony durmuşyň özi görkezer.

Hawa, eger kim-de kim işde görkezen edermenligi üçin ýüň ýaglyk sylag alan bolsa, onda onuň gapdaly bilen meniň birnäçe kitaplarymy hem alandyr. mümkin, olaryň birentegini okandyr. Dogrusy, özümem heziller edip okaýaryn. Ýok, gadyrdan okyjy, ol kitaplar geçmäni üçin şýdilip satylýandyr diýib-ä pikir etmegin. Biler bolsaň, meniň döredijiligime aýratyn sarpa goýulýanlygy üçin şýdilýär. Hawa, hawa, hut şeýle!

Siziň bilşiňiz ýaly, biz – ýazyjylaryňky il bilen. Şonuň üçinem nirede toý-tomgy, şagalaň bolsa, bizem şol ýerde bardyrys. Ony size aýdyp oturmagyň geregi ýok, özüňiz gowy bilýäňiz. Halk öz ýazyjysyny sylaýar, nirä barsak, ornumyz törde. Hut özüm dogrusynda aýdanynda, men-ä bir zady iki gezek diýdirýän adam däl, adymyň tutularyna mähetdel, aňrujy ugrum idelse barýan. Size aýtman, kime aýdaýyn, dogrusy, käwagtlar tüsse çykýan ýer bolsa, çagyrmasalaram sowlaýmam bar. Onsoňam özüňiz bilýäňiz, çay başyndaky duşuşykda gürleşip bolýar. Ine şular ýaly duşuşyklarda okyjylar menden: "Sen nädip ýazyjy bolduň?!" diýip sorayarlar. Bu soraga iki sözde jogap bermek, elbetde kyn. Näme-de bolsa başardygyndan gürrüň bereýin, diňläň!

Ýazyjy bolmak üçin tebigy zehiniň bolmagy hökman. Ol hemmä belli hakykat. Emma diňe tebigy talantyň özi ýeterlikmikä? Elbetde, ýeterlik däl. Talantyň taplanmagyna ýardam beriji

birnäçe goşmaça sebäpler bolýar, özem ol her kimde birhili ýüze çykýar. Men özümde-hä ol ine şeýle bolupdy...

...Käbir adamlar ýedi-sekiz ýaşdan ýazyp başlaýarlar. Meniň pikirimçe-hä, olar dogry edýärler. Özüm-ä hupbatly ýola düşenime häli-häzirem ökünip ýörün. Hawa, men studentlik ýyllarymda ýazyp başladym. Ýetişikli adamlar oňa çenli özleriniň kitaplaryny çykardýarlar. Ýöne meniň döredijiligimde möhüm bir bellemeli zat bar, olam ýazyp başlanymdan, edil ot alyp galaýdym. Lap edip aýtdygym däl, her günde baş-alty goşgyny beýläme geçirip oturandyrn. Hatda sapakda otyrkamam, mugallymyň leksiýasyny ýazman, goşgy ýazardym. Şo gidişime dagy giden bolsam... Arman, bolmady. Aý, onsoňam özümem bir töwra adam, ýeri, şoňa görkezmek nämäňe gerekdi diýsene. Ýazýaňmy, ýaz-da ýör-dä. Hawa, eşider bolsaňyz, bir gün ýazan goşgularymy goltuklap, dostumyň ýanyna bardym. Ol meň goşgularymy okap gördi-de, şeýle diýdi:

– Sen aňrujy ýazman saklanyp bilseň, ýazmajak bol. Şonda oňat bolar.

Dostum oýun edýändir öýtdüm. Görsem, onuň gara çyny. Şeýlelikde, men ýazman gördüm. Bir gün, baş gün, bir aý... Eger-eğer, hiç zadam bolanok. Baryny bulaşdyran ýanyoldaşym boldy. Bir gün ol meni telefona çagyrdy. Gepleşdik. Baý-bow, onuň agzyndan ot çabraýar.

– Arany çöp döwlen ýaly etmek niýetiň bolmasa-ha ýazarsyň. Sen hökman ýazmaly, eşidýäňmi? Näme, illeň ýazýan goşgusy seniňkiden artykmyşmy? Saňa kemrysgal diýerler, her goşgyňa dünýäň puluny berýärler, o zatlary kim berjek saňa?! Ýaz, gaýtam, birneme köpräk ýazjak bol, özem ýazýan zatlaň uzynrak bolsun, düşdüňmi? – diýip, ol telefon trubkasyny ýaraýjak bolup gygyrdy.

– Ezizim, eşidýäňmi, goşgy... – diýip, men oňa düşündirjek boldum. Ol sözüniň arasyny böldi-de:

– Men eşidemok, eşitmegem islämok – diýip, trubkany patladyp goýdy.

Men iki oduň arasynda galdym. Söwet dostuň diýenini etmelimi ýa-da ýanyoldaşyň! Kelle döwüp pikirlendim. Birdenem haýsydyr bir akyldaryň: "On dostdan bir aýal gowudyr" diýen dana

sözleri hakydama geldi. Dogrudanam, dosty täzeläp bolar. Ony täzeläýseňem, hiç kim saňa şeýdäýipsiň diýip azar berenok, onuň üçin seni hiç ýerik çagyranoklaram. Emma hany aýalyňyzy täzelejek bolup görüň, o-ho-how, gözüňiz nämäni göräýerkä?!

Diýmek, aýalyňy täzelemek bolmaýan bolsa, onuň diýenini etmeli. Ýazmaly... Goşgy ýazmaly, hekaýa ýazmaly, ssenariý ýazmaly. Hekaýadan powest, powestden roman ýasamaly! "Kötek güýçli bolsa, ýüň gazyk ýere gider" diýleni. Ýazdym, ýazdym. Ketgen ýaly lowlap-lowlap gidiberdim.

Ynha meniň nädip ýazyjy bolanlygymyň ilkinji we aýgytlaýjy sebäbi şundan ybarat. Meniň size berjek maslahatym, ýazyjy boljak dagy bolsaňyz, sizem birgepli gözele aşyk boluň. Zehin-ä näme, şükür, biziň hemmämizde-de bar.

Men sözüme şu ýerde nokat goýup bilerdim. Ýöne ýene-de bir wakany aýtmasam bir zat ýetmeýän ýaly bolup dur.

Hawa, ol ine şeýle boldy. Bir gün meniň öýde ýok wagtym, obadan bir ýaşuly bize myhmançylyga gelipdir. Ol çay çay içip otyrka, diwardan asylgy iki surata elini uzadyp:

– O suratlaň bir-ä Saparmyrazyň (ol meniň inim) suraty welin, onuň gapdalyndakyny tanamadym-la, o kim bolmaly? – diýip, ejemden sorapdyr. Ejem pahyram (hawa, ol indi pahyr boldy): "Men-ä bilmedim, Gutlymyrazyň dostlarynyň biri bolaýmasa" diýipdir. Ol surat Sergeý Ýeseniniň suratydy. Hawa, şeýdip men Ýesenin bilenem dost boldum.

Men ejeme Sergeý Ýeseniniň ady belli şahyrdygyny aýdanymda, ol:

– Beýle şahyrlar bilen dost bolup bilseň, näme kemiň bar? Senem şoňa meňzejek bol, köpräk ýazyber – diýipdi.

Hawa, merhumyň sargydyňy ýerine ýetirmeseň, ol mazarynda-da arkaýyn ýatmazmys diýýärler. Şonuň üçinem goşgy ýazmagy öňküdenem köpeltdim. Arkaýyn ýat, mähriban kábäm, öňde biriniň: "Ýazmak bilen iş bitse, ýazýalar-a ýazýalar" diýşi ýaly, baý ýazýandyryn-a!

Salam bilen siziň sadyk guluňyz.

Täçmämmet JÜRDEKOW.

Satiriki hekaýalar